



Република Македонија
ВЛАДА НА РЕПУБЛИКА МАКЕДОНИЈА
Комисија за организации со статус од јавен интерес

ИЗВЕШТАЈ ЗА РАБОТА НА
КОМИСИЈАТА ЗА ОРГАНИЗАЦИИ СО СТАТУС ОД ЈАВЕН ИНТЕРЕС
ВО 2012 ГОДИНА

Скопје, февруари 2013 година

1. Вовед

Законот за здруженија и фондации ("Службен весник на Република Македонија" бр.52/2010 и 135/2011) во Глава XI воведува нова организациска форма во функционирањето на здруженијата и фондациите – Организации со статус на јавен интерес. Статусот на јавен интерес на организациите го определува Владата на Република Македонија, по предлог на Комисија за организации со статус од јавен интерес.

Согласно член 79 од Законот за здруженија и фондации и Правилникот за начинот и критериумите за избор, како и причините за престанок на вршењето на работата на претседателот и членовите на Комисијата за организации со статус на јавен интерес („Службен весник на Република Македонија" бр.142/2010), Владата на Република Македонија на седницата одржана на 2.03.2012 година донесе Решение за именување претседател и членови на Комисијата за организации со статус од јавен интерес („Службен весник на Република Македонија" бр.35/2012). Комисијата е составена од претседател и десет члена од кои по еден претставник од Министерството за финансии, Министерството за правда, Министерството за труд и социјална политика, Министерството за култура, Министерството за здравство, Министерството за образование и наука, Министерството за животна средина и просторно планирање, Министерството за локална самоуправа, Агенцијата за млади и спорт, како и двајца претставници на организации регистрирани во согласност на Законот за здруженија и фондации, а избрани по пат на оглас, што Генералниот секретаријат на Владата на Република Македонија го објави на 08.08.2011 година и на 7.10.2011 година, во дневните весници Вечер, Дневник и Коха и на веб страницата на Одделението за соработка со невладини организации www.nvosorabotka.gov.mk¹.

Комисијата за организации со статус на јавен интерес, согласно член 80 од Законот за здруженија и фондации е надлежна да: дава предлози за доделување и престанок на статус на организација од јавен интерес; разгледува и дава мислења по деловни и финансиски извештаи за работата на организациите со статус од јавен интерес; предлага поведување прекршочна постапка и го утврдува годишниот извештај за својата работа за претходната година. Годишниот извештај Комисијата го објавува на својата веб страница.

¹ Комисијата за организации со статус на јавен интерес ја сочинуваат: претседателот Елена Ивановска од Министерството за образование и наука и членовите: Тоше Пановски од Министерството за финансии, Јулијана Георгиевска од Министерството за правда, Лена Ничевска од Министерството за труд и социјална политика, Маја Таневска од Министерството за култура, Јадранка Иванова од Министерството за животна средина и просторно планирање, Ели Чакар од Министерството за локална самоуправа, Стојанчо Стојковски од Министерството за здравство, Гордана Цекова од Агенцијата за млади и спорт, Светлана Киревска од Фондацијата за развој на мали и средни претприемништва од Скопје и Христина Спасевска од Сојузот на Здруженија за техничка култура на Македонија – Народна техника од Скопје.

Административно-техничките работи на Комисијата ги врши Генералниот секретаријат на Владата на Република Македонија – Одделение за соработка со невладини организации.

2. Активности на Комисијата за организации со статус од јавен интерес

Комисијата за организации со статус од јавен интерес во 2012 година одржа три седници².

Деловникот за работа на Комисијата за организации со статус од јавен интерес беше предмет на расправа на првата конститутивна седница на Комисјата, одржана на 09.04.2012 година, а беше донесен на втората седница на Комисјата, одржана на 07.05.2012 година, на која беше утврден и Образецот на барање за добивање на статус на организација од јавен интерес.

Комисијата воспостави своја веб страница како посебен дел на веб страницата на Одделение за соработка со невладини организации на Генералниот секретаријат на Владата на Република Македонија www.nvosoraboka.gov.mk. Веб страницата содржи основни податоци за формирањето и надлежностите на Комисијата, поважи документи (Закон за здруженија и фондации; Правилник за начинот и критериумите за избор, како и причините за престанок на вршењето на работата на претседателот и членовите на Комисијата за организации со статус од јавен интерес; Правилник за образецот за формата и содржината на деловниот и финансискиот извештај за здруженијата и фондациите со статус од јавен интерес; Решение за именување претседател и членови на Комисијата за организации со статус од јавен интерес; Деловник за работа на Комисијата за организации со статус од јавен интерес; Потребни документи за добивање статус на организација од јавен интерес; Образец на Барање за добивање статус на организација од јавен интерес и Административна такса) и контакт информации.

Со цел јакнење на капацитетите на Комисијата за организации со статус од јавен интерес, Одделението за соработка со невладини организации на Генералниот секретаријат, во соработка со Европскиот центар за непрофитно право (ЕЦНЛ) и Македонскиот центар за меѓународна соработка (МЦМС), со финансиска поддршка на УСАИД, во јули 2012 година, во Скопје, организираше дводневна работилница на тема: „Статус од јавен интерес“³.

² Деловникот за работа на Комисијата за организации со статус од јавен интерес бр.28-2/1 од 07.05.2012 година

³ Цел на обуката беше да придонесе кон зголемување на знаењето од областа на граѓанските организации согласно домашната регулатива и меѓународните акти, како и кон подобрена практична примена на одредбите од Законот за здруженија и фондации кои го регулираат статусот на организации од јавен интерес. Покрај обучувачите Катерина Хаџи – Мицева Еванс од ЕЦНЛ и Емина Нурединовска од МЦМС, практични искуства во процесот на регистрација на здруженија и фондации пренесе Добре Наунов, регистратор од Централниот регистар на Република Македонија.

3. Разгледани барања за добивање на статус на организација од јавен интерес

Во текот на 2012 година до Владата на Република Македонија, преку Комисијата за организации со статус од јавен интерес беа поднесени две барања за добивање на статус на организација од јавен интерес од Здружението за унапредување на животната средина и алтернативен туризам Јадрански Слив од Охрид и од Фондацијата Св. Цар Константин од Скопје. Комисијата барањата ги разгледа на втората седница, одржана на 07.05.2012 година и утврди дека барањата се некомплетни. Комисијата достави писмено укажување до подносителите на барањата дека барањето не е комплетно, определувајќи име рок од 15 работни дена да постапат по укажувањето.

На третата седница на Комисијата за организации со статус од јавен интерес, одржана на 21.06.2012 година, Комисијата повторно ги разгледа барањата за добивање на статус на организација од јавен интерес од Здружението за унапредување на животната средина и алтернативен туризам Јадрански Слив од Охрид и од Фондацијата Св. Цар Константин од Скопје и при тоа заклучи да и предложи на Владата на Република Македонија да донесе Решение со кое се одбива барањето на Здружението за заштита и унапредување на животна средина и алтернативен туризам Јадрански Слив, со седиште во Охрид, за добивање статус на организација од јавен интерес, бидејќи не се исполнети критериумите од член 75 став 1 алинеи 3 и 6 од Законот за здруженија и фондации и Решение со кое се констатира дека барањето на Фондацијата „Св. Цар Константин“ од Скопје за добивање статус на организација од јавен интерес ќе се смета дека не е поднесено, од причини што Фондацијата не постапи по укажувањето на Комисијата за комплетирање на барањето.

Владата на Република Македонија, на седницата одржана на 11.07.2012 година, ги разгледа Информацијата за барањето на Здружението за заштита и унапредување на животна средина и алтернативен туризам Јадрански Слив, од Охрид, за добивање статус на организација од јавен интерес, со Предлог-решение и Информацијата за барањето на Фондацијата „Св. Цар Константин“ од Скопје за добивање статус на организација од јавен интерес, со Предлог-решение и ги донесе предложените решенија.

4. Заклучни согледувања и препораки

Комисијата за организации со статус од јавен интерес во текот на 2012 година ги донесе сите потребни акти за успешно извршување на своите надлежности (Деловник за работа на Комисијата за организации со статус од јавен интерес; Образец на Барање за добивање статус на организација од јавен интерес и Листа на потребни документи за добивање статус на организација од јавен интерес), воспостави своја веб страница, како посебен дел на веб страницата на Одделение за соработка со невладини организации на Генералниот секретаријат на Владата на Република Македонија www.nvosoraboka.gov.mk и учествуваше на дводневна

работилница на тема: „Статус од јавен интерес“ со цел зајакнување на капацитетите на членовите на Комисијата за практична примена на одредбите од Законот за здруженија и фондации кои го регулираат статусот на организации од јавен интерес.

Комисијата во првата година од своето работење разгледа само две барања за добивање на статус на организација од јавен интерес, за што ја информираше Владата на Република Македонија, а Владата донесе Решение со кое се одбива едното барање бидејќи не се исполнети критериумите од член 75 став 1 алинеи 3 и 6 од Законот за здруженија и фондации и Решение со кое се констатира дека второто барање ќе се смета дека не е поднесено, од причини што подносителот не постапи по укажувањето на Комисијата за комплетирање на барањето.

За да се зголеми интересот на здруженијата и фондацииите за поднесување на барања за добивање на статус на организација од јавен интерес потребни се дополнителни активности за афирмирање на одредбите од Законот за здруженија и фондации кои го регулираат статусот на организации од јавен интерес, но и измени во даночната и царинската регулатива со цел практична примена на членот 88 од Законот за здруженија и фондации, според кој, „организациите со статус од јавен интерес покрај даночните и царинските олеснувања утврдени во членот 7 став (2) на овој закон имаат дополнителни даночни и царински олеснувања во согласност со закон“.